

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

॥ tṛtīyaskandhē ēkādaśō'dhyāyaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē ēkādaśō'dhyāyaḥ ॥

maitrēya uvāca

caramaḥ sadviśēṣāṇāmanēkō'saṃyutaḥ sadā |
paramāṇuḥ sa vijñēyō nṛṇāmaikyabhramō yataḥ || 1 ||

sata ēva padārthasya svarūpāvasthitasya yat |
kaivalyaṃ paramamahānaviśēṣō nirantaraḥ || 2 ||

ēvaṃ kālō'pyanumitaḥ sauḥṣmyē sthauḷyē ca sattama |
saṃsthānabhuktyā bhagavānavyaktō vyaktabhugvibhuḥ || 3 ||

sa kālāḥ paramāṇurvai yō bhuñktē paramāṇutām |
satō'viśēṣabhugyastu sa kālāḥ paramō mahān || 4 ||

aṇurdvau paramāṇū syāttrasarēṇustrayaḥ smṛtaḥ |
jālārkaśmyavagataḥ khamēvānupatannagāt || 5 ||

trasarēṇutrikaṃ bhuñktē yaḥ kālāḥ sa truṭiḥ smṛtaḥ |
śatabhāgastu vēdhaḥ syāttāistribhistu lavaḥ smṛtaḥ || 6 ||

nimēṣastrilavō jñēya āmnātastē trayāḥ kṣaṇaḥ |
kṣaṇān pañca viduḥ kāṣṭhāṃ laghu tā daśa pañca ca || 7 ||

laghūni vai samāmnātā daśa pañca ca nāḍikā |
tē dvē muhūrtaḥ praharaḥ śaḍyāmaḥ sapta vā nṛṇām || 8 ||

dvādaśārdhapalōnmānaṃ caturbhiścaturaṅgulaiḥ |
svarṇamāṣaiḥ kṛtacchidraṃ yāvatprasthajalaplutam || 9 ||

yāmāścatvāraścatvārō martyānāmahanī ubhē |
pakṣaḥ pañcadaśāhāni śuklaḥ kṛṣṇaśca mānada || 10 ||

tayōḥ samuccayō māsah pitṛṇām tadaharniśam |
dvau tāvṛtuḥ śaḍayanaṃ dakṣiṇaṃ cōttaraṃ divi || 11 ||

ayanē cāhanī prāhurvatsarō dvādaśa smṛtaḥ |
saṃvatsaraśataṃ nṛṇām paramāyurnirūpitam || 12 ||

graharkṣatārācakrasthaḥ paramāṇvādinā jagat |
saṃvatsarāvasānēna paryētyanimiṣō vibhuḥ || 13 ||

saṃvatsaraḥ parivatsara iḍāvatsara ēva ca |
anuvatsarō vatsaraśca viduraivaṃ prabhāṣyatē || 14 ||

yaḥ sṛjyaśaktimurudhōcchvasayan svaśaktyā
puṃsō'bhramāya divi dhāvati bhūtabhēdaḥ |
kālakhyayā guṇamayam kratubhirvitanvan
tasmai baliṃ harata vatsarapañcakāya || 15 ||

vidura uvāca
pitṛdēvamanuṣyāṇāmāyuh paramidaṃ smṛtam |
parēṣām gatimācakṣva yē syuḥ kalpād bahirvidaḥ || 16 ||

bhagavān vēda kālasya gatiṃ bhagavatō nanu |
viśvaṃ vicakṣatē dhīrā yōgarāddhēna cakṣuṣā || 17 ||

maitrēya uvāca
kṛtaṃ trētā dvāparaṃ ca kaliścēti caturyugam |
divyairdvādaśabhirvarṣaiḥ sāvadhānaṃ nirūpitam || 18 ||

catvāri trīṇi dvē caikaṃ kṛtādiṣu yathākramam |
saṅkhyātāni sahasrāṇi dviguṇāni śatāni ca || 19 ||

sandhyāṃśayōrantarēṇa yaḥ kālāḥ śatasāṅkhyayōḥ |
tamēvāhuryugam tajiñā yatra dharmō vidhīyatē || 20 ||

dharmāścatuspānmanujān kṛtē samanuvartatē |
sa ēvānyēṣvadharmēṇa vyēti pādēna vardhatā || 21 ||

trilōkyā yugasāhasraṃ bahirābrahmaṇō dinam |
tāvatyēva niśā tāta yannimīlati viśvasṛk || 22 ||

niśāvasāna ārabdhō lōkakalpō'nuvartatē |
yāvaddinaṃ bhagavatō manūn bhuñjaṃścaturdaśa || 23 ||

svaṃ svaṃ kālaṃ manurbhukṭē sādḥikāṃ hyēkasaptatim |
manvantarēṣu manavastadvaṃśyā ṛṣayaḥ surāḥ |
bhavanti caiva yugapatsurēśāścānu yē ca tān || 24 ||

ēṣa dainandinaḥ sargō brāhmastrailōkyavartanaḥ |
tiryaṅnr̥pitṛdēvānāṃ sambhavō yatra karmabhiḥ || 25 ||

manvantarēṣu bhagavān bibhratsattvaṃ svamūrtibhiḥ |
manvādibhiridaṃ viśvamavatyuditapauruṣaḥ || 26 ||

tamōmātrāmupādāya pratisaṃruddhavikramaḥ |
kālēnānugatāśēṣa āstē tūṣṇīm dinātyayē || 27 ||

tamēvānvapidhīyantē lōkā bhūrādayastrayaḥ |
niśāyāmanuvṛttāyāṃ nirmuktaśaśibhāskaram || 28 ||

trilōkyāṃ dahyamānāyāṃ śaktyā saṅkarṣaṇāgninā |
yāntyūṣmaṇā maharlōkājjanam bhṛgvādayō'rditāḥ || 29 ||

tāvattribhuvanam sadyaḥ kalpāntaidhitasindhavaḥ |
plāvayantyutkaṭāṭōpacaṇḍavātēritōrmayaḥ || 30 ||

antaḥ sa tasmin salila āstē'nantāsanō hariḥ |
yōganidrānimīlākṣaḥ stūyamānō janālayaiḥ || 31 ||

ēvaṃ vidhairahōrātraiḥ kālagatyōpalakṣitaiḥ |
apakṣitamivāsyāpi paramāyurvayaśśatam || 32 ||

yadardhamāyusaṣtasya parārdhamabhidhīyatē |
pūrvāḥ parārdhō'pakrāntō hyaparō'dya pravartatē || 33 ||

pūrvasyādau parārdhasya brāhmō nāma mahānabhūt |
kalpō yatrābhavadbrahmā śabdabrahmēti yaṃ viduḥ || 34 ||

tasyaiva cāntē kalpō'bhūdyam pādmamabhicakṣatē |
yaddharērnābhisarasa āsīllōkasarōruham || 35 ||

ayaṃ tu kathitaḥ kalpō dvitīyasyāpi bhārata |
vārāha iti vikhyātō yatrāsītsūkarō hariḥ || 36 ||

kālō'yaṃ dviparārdhākhyō nimēṣa upacaryatē |
avyākṛtasyānantasya anādērjagadātmanaḥ || 37 ||

kālō'yaṃ paramāṇvādirdviparārdhānta īśvaraḥ |
naivēśituṃ prabhurbhūmna īśvarō dhāmamāninām || 38 ||

vikāraiḥ sahitō yuktairviśēṣādibhirāvṛtaḥ |
āṇḍakōśō bahirayaṃ pañcāśatkōṭivistrtaḥ || 39 ||

daśōttarādhikairyatra praviṣṭaḥ paramāṇuvat |
lakṣyatē'ntargatāścānyē kōṭiśō hyaṇḍarāśayaḥ || 40 ||

tadāhurakṣaram brahma sarvakāraṇakāraṇam |
viṣṇōrdhāma paraṃ sākṣātpuruṣasya mahātmanaḥ || 41 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
ṭṛtīyaskandhē ēkādaśō'dhyāyaḥ ||